

IL-GĦERIEN TA' HAL-SAFILIENI.

Fuq il-quċċata tar-Raĥal il-gċdid, fil-lemin tat-triq li tċti għal Hal-Luqa, insabu, mal-ghoxrin sena ilu, hafna gherien maqtughin fil-blat. Is-sur Anġ Psaila, fl-1902, beda jibni d-djar ta' bejn Strada Hal Safilieni u Strada Catacombe u f'waqt li kienu jit-haffru xi bjar, infuqa' wiehed minnhom għewwa għar li hadd ma kien jaf bih. Billi t-triq kienet oghla mis-sisien tal-bini, f'dan il-għar inxehet il-ħaġar u l-laqx kollu li l-bennejja kellhom zejjed, u mita d-djar tlestew qalu lill-Gvern b'dawn il-gherien u l-Gvern xtrahom.

Patri Manwel Magri, il-Gizwita, li kien l-aktar wiehed li jifhem f'dak li sar fil-qedem, ġie magħżul biex inaddaf dawn il-gherien u jgħid x'kienu u min għamilhom. Ma laħaqx naddaf kollox, Patri Magri, għax ġie mibghut Sfaqs għall-missjoni u, fl-1907, miet hemm u mieghu ndifen għerfu u dak li sar jaf fuq il-Gherien ta' Hal-Safilieni. Miktub fuq dawn il-gherien ma halla xejn. Miskin kemm ingabar kmieni Patri Magri! kemm ġid sata' jagħmel aktar milli għamel raġel bħal dak, għaref, haddiem, biezel u mħegġeġ bin-nar ta' l-imħabba lejn l-art fejn twieled u lejn dak kollu li hallew warajhom il-ġnus li għammru fiha mill-eqdem żminijiet!

It-tabib Zammit, li kien ha f'idejh il-ħakma tal-Mużew u tal-ġabra ta' dak kollu li sar qabel żmienna, daħal biex itemm ix-xogħol li kien beda Patri Magri u wara f'it snin il-gherien tnaddfu u ġew mistuħa biex jarawhom in-nies. U fihom x'tara tas-sew!

Mnejn tidħol il-lum ma hix id-daħla ewlenija tal-gherien, għax din ħabtet taħt waħda mid-djar ta' Strada Hal-Safilieni. Għalhekk inxtrat daqsxejn art u fiha saret spiera u nbena taraġ għal isfel, għax l-ewwel għar li jintlaħaq jiġi mat-30 xiber taħt wiċċ it-triq.

Dawn il-gherien ġew maqtugħa fil-blat bil-ghodda taż żnied daqs sitt elef sena ilu.

Id-daħla saret min-naħha tal-Punent taħt waħda mid-djar ta' Strada Hal-Safilieni. Barra kien hemm bini b'ħaġar kbir u d-daħla kienet minn għewwa xriek għoli xi sitt piedi mħaffer fin-nofs. Sew fil-bini ta' Hal-Tarxien kemm ukoll f'Haġar Qim u fl-Imnajdra dahliet bħal din hemm aktar minn waħda. Minn din id-daħla l-art ġiet imħaffra helu helu f'ħafna gherien u dahliet u għorof maħduma b'reqqa u sengħa li ma bħalha. Għalxejn

wiehed jaqbad ifiehem bil-kliem kifinhuma magħmula dawn il għerien u dawn id-dahliet, għax wiehed jista' jmur jarahom u jifhem aktar u aktar jitgħaxxaq bil-hila ta' missirijietna. Biss min imur jara dax-xogħol tal-għageb għandu jżomm quddiem għajnejh li kull ma jara hemm ġew inħadem bil-ghodda taż-żnied, għax u la bronż u la hadid ma kien għadu wasal hawn f'dawk iż-żminijiet. Haffer u haffer, onġor u obrox u hokk bil-ħaġar samm, hekk sar ix-xogħol.

B'daqxejn ta' ħaġra taż-żnied marbuta f'tarf ta' għasluġ kienu jithaffru toqob ta' anqas minn pulzier, toqba hdejn l-oħra, bħal xehda tan-naħal, inbagħad b'żonqra tqila dak il-blat ta' bejn il-hofoor kien jiġi mfarrak. Mita kienu jidhlu l-ġewwa kemm iridu b'dan it-taħfir, il-blat kien jintagħar biż-żnied fuq il-ħażż li kien jagħmel l-imghallem u fl-aħħar wiċċ il-ħajt kien jinbarax u jitmelles b'ħaġar ta' l-idejn. Ara x'xogħol jiebes u ara xi żmien ha biex isir!

Fejn kien jidhrilhom kienu jiżbghu bin-nogħra. Għadhom sal-lum jidhru xi hitan maħsula bl-aħmar u fuq hitan u fuq xi isqfa hemm maħzuża bħal siġar bil-frott u qawwarjet, u saqaf minnhom maħzuż bħal xehda tan-naħal. Ara x'qima kellhom għal dan il-maqdes dawk li haffruh!

Hawn min isaqsi, tgħid maqdes kien? Jien naħseb li kien maqdes fejn in-nies kienet tingabar u tati qima lil dak li kellhom f'moħhom li kien jista' kollox u xi whud kienu jorqdu f'dawk il-gabubi li hemm maqtugħa fil-blat, biex alla tagħhom iħallimhom u mita jistenbhu jgħidu l-holma lill-qassisin tal-maqdes li kienu jfissruhilm.

Dan it-tifsir tal-holm ġej mill-eqdem żminijiet u bosta huma l-pajjiżi li kellhom fejn in-nies tmur torqod u tohlom u tiltaqa' mal-qassisin li jfissru l-holm. Nafu li fi żmien Ġuzeppi, il-Farawn tal-Masar thawwad f'holma kbira li kellu u baġat għalih biex ifissirhielu għax kien jaf li Ġuzeppi kien fisser xi holm u ġara kull ma kien fisser.

Fil-għerien ta' Hal-Saffieni hemm ukoll għorfa fejn wiehed kien imur biex isib min jobsorlu fuq xi haġa li kien jaqbilla jkun jaf. Għax min dejjem kien hekk, "li għadda nafuh u li ġej nobsruh." Il-bassâr kien jistabba ġewwa rokna, f'għar li hemm mal-ġenb, li jidwi u jkabbar il-lehen, u f'dak id-dlam u f'dik is-sikta kollha il-qassis tagħhom. b'lehen li jwaxxax, kien inebbah lill-imsejken fuq dak li kien saqsa.

Naqraw fil-ktieb tas-Slaten (XXVIII. 7) li Sawl xtaq jaf x'kien sejjer johrog mit-taqbida li kien se'r ikollu ma' l-egħdewwa

u qal lill-qaddejja tiegħu: “Għiduli b’xi mara li għandha r-ruħ tal-Feten u mmur infittixha u ngagħalha tobzorli.” U l-qaddejja tiegħu qalulu: Hemm f’Endor mara li għandha ruħ il-Feten. U Sawl mar u sabha. Mela dawn il-għerien ta’ Hal-Saffieni ġew maqtugħa biex in-nies tingabar go fihom, bħal kieku go maqdes, u hemm bit-talb u bit-tixhim kienu jfittxu jagħharfu dak li jghodd għalihom, għax il-bniedem dejjem iħoss li jihtieg il-għajnuna ta’ xi hadd li jista’ jieqaf miegħu aktar min-nies tad-dinja. U mill-eqdem żmien in-nies kienet temmen li xi hadd barra mid-dinja kien jista’ jgħinha, u hekk kull żmien kellu dinu.

Dal-maqdes taht l-art ta’ Hal-Saffieni biż-żmien ġie meqjum minn kullhadd u fl-aħħar sar midfen mill-aktar eghżiež għax kullhadd kien jixtieq li mita jmut jiġi midfun fih. U bħala maqdes telqugh u baqa’ biss għad-dfin.

Għadam ta’ ma dwar sebât elef bniedem ingabar minn got-trab ta’ Hal-Saffieni mita tnaddaf. U mal għadam insab xaqquf mill-isbaħ, frak ta’ qliel, kwies u borom, li kienu jitkissru u jindifnu mal-mejjet. U nsab żibeg tal-bebbux li bħal hannieqa kienu jdawru ma’ għonqhom u haġar mieles u mitqub li kien jiddendel għall-għajn fil-hannieqa.

Xi ġmiel ta’ hwejjeg, x’reqqa ta’ xogħol, x’għageb ta’ fuħħar, insab f’Hal-Saffieni! Kemm għandna biex niftaħru b’dawk in-nies li ġew qbilna u li bħalhom għad ma dehru imkien! Niesna ta’ hamsa u sitt elef sena ilu kienu għaddew lil dawk kollha li għaxu ma’ dwar il-Mediterran u haġru għerien tal-għageb u bnew bini li jwaħħax u hadmu fuħħar li ma bħalu u naġru u naqqxu haġar li jsaħħar. Għalhekk jixraq li bil-qima kollha ngħożzu dak li baqa’ ta’ dawk iż-żminijiet imbiegħda biex nuru li nisilna hu tat-tajjeb u li ahna nafu x’jiswa dak li writna.

T. Z.

KTIEB ĠDID.

Nifirhu b’qalbna kollha lill-Prof. Temi Zammit tal-ktieb “IL-GŻEJJER TA’ MALTA U L-ĠRAJJA TAGĦHOM” li hareġ dan l-aħħar. Dal-ktieb hu ta’ ġieh kbir mhux biss lil min kitbu iżda wkoll lil Malta u l-Ilsien Malti għax miktub tajjeb u sabiħ f’kollox. Darb’ohra nitkeilmu fuqu iżjed fit-tul. Issa biss ingħidu li kull Malti ma għandux jonqos li ma jkollux wiehed. Jinbiegħ 1/3 minn għand G. Muscat u librari ohra,